



## Stqarrija għall-Istampa

Il-Lussemburgu, is-16 ta' Jannar 2018

### Ġestjoni ta' krizijiet mill-Bank Ċentrali Ewropew: qafas sostanzjali iżda għad baqa' xi difetti, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri (QEA), il-Bank Ċentrali Ewropew (BĊE) stabbilixxa qafas sostanzjali għall-ġestjoni ta' krizijiet, iżda għad baqa' xi difetti li jridu jiġu indirizzati. L-awdituri jgħidu li jrid isir titjib fil-gwida li tingħata lill-persunal għal valutazzjonijiet ta' intervent bikri kif ukoll għal valutazzjonijiet biex jiġi ddeterminat jekk bank huwiex "qed ifalli jew probabbilment se jfalli".

Fl-2014, il-BĊE ħa f'idejha responsabbiltajiet estensivi f'dak li jirrigwarda s-superviżjoni bankarja. Issa, hemm madwar 120 bank fiż-żona tal-euro li jaqgħu taħt il-mandat tiegħu. Il-leġiżlazzjoni reċenti tipprevedi li l-BĊE jintensifika dejjem aktar l-attenzjoni superviżorja meta jkun hemm sinjali li bank ta' "importanza sistemika" fl-UE jkun jinsab f'diffikultà. F'każ li bank jasal għall-punt fejn ikun qed ifalli jew probabbilment ikun se jfalli, huwa mbagħad il-Bord Uniku ta' Riżoluzzjoni li jjeħu l-inkarigu tar-riżoluzzjoni tiegħu. L-awdituri sabu li, fil-fatt, il-BĊE stabbilixxa qafas sostanzjali għall-ġestjoni ta' krizijiet fi hdan il-mandat superviżorju tiegħu.

Ir-riżorsi għall-valutazzjoni tal-pjanijiet ta' rkupru u għas-superviżjoni ta' banek li jkunu jinsabu fi krizi jidhru li huma sodisfaċenti, minkejja xi dgħufijiet fl-ippjanar inizjali u minkejja l-ħtieġa li jsir titjib fl-allokkazzjoni ta' persunal għas-sitwazzjonijiet li jkunu l-aktar urġenti.

Il-BĊE qed jiffinalizza arrangamenti għall-kooperazzjoni u l-koordinazzjoni esterni ma' awtoritajiet superviżorji oħra u mal-Bord Uniku ta' Riżoluzzjoni. Madankollu, kif jgħidu l-awdituri, il-kwistjonijiet pendenti għandhom il-potenzjal li jdewmu u li jirrestringu l-kondiviżjoni ta' informazzjoni, kif ukoll li jnaqqsu mill-effiċjenza tal-koordinazzjoni.

Ġew stabbiliti proċeduri għall-valutazzjoni tal-pjanijiet ta' rkupru tal-banek, u l-assessuri għandhom aċċess għal għodod u gwida utli. Madankollu, ir-riżultati tal-valutazzjonijiet tal-pjanijiet ta' rkupru ma jintużawx b'mod sistematiku għall-identifikazzjoni ta' krizijiet u r-rispons għalihom.

L-awdituri jgħidu li l-qafas operazzjonali tal-BĊE għall-ġestjoni ta' krizijiet għandu xi difetti, u li hemm sinjali li jindikaw li l-implimentazzjoni mhijiex effiċjenti. Il-gwida għall-valutazzjonijiet ta' intervent bikri mhijiex żviluppata biżżejjed u ma tiddefinix kriterji jew indikaturi oġġettivi biex jiġi ddeterminat jekk bank ikunx daħal f'sitwazzjoni ta' krizi. Minbarra dan, ma teżistix gwida dwar kif għandu jsir l-aħjar użu mis-setgħat tal-BĊE f'xenarji speċifiċi, u l-gwida għall-valutazzjonijiet biex jiġi ddeterminat jekk bank huwiex "qed ifalli jew

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri. Ir-rapport sħiħ jinsab fuq [www.eca.europa.eu](http://www.eca.europa.eu).*

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu) @EUAuditors

[eca.europa.eu](http://eca.europa.eu)

probabbilment se jfalli” għandha wkoll nuqqas ta’ ambitu u mhijiex dettaljata biżżejjed.

L-awdituri jagħmlu għadd ta’ rakkomandazzjonijiet bil-għan li jsir titjib fl-effiċjenza operazzjonali tal-ġestjoni ta’ krizijiet mill-BĊE. Dawn jinkludu li jsir użu aħjar mill-għarfien li jkun inkiseb mill-valutazzjonijiet tal-pjanijiet ta’ rkupru, kif ukoll li jinkiseb aċċertament dwar il-kwalità tal-assi tal-istituzzjonijiet li l-kundizzjoni finanzjarja tagħhom tkun iddeterjorat konsiderevolment.

L-awdituri josservaw ukoll li, minkejja li kien hemm każijiet fejn il-BĊE kkoopera b’mod pożittiv, madankollu huwa rrifjuta li jipprovi evidenza importanti li kienet intalbet mill-QEA. Dan kellu impatt negattiv fuq ix-xogħol tal-awditjar, tant li għalkemm il-QEA setgħet tissett konkluzjonijiet ġenerali dwar it-tfassil tal-proċessi tal-BĊE, hija ma setgħetx tikkonferma l-effiċjenza operazzjonali tiegħu, fil-prattika, f’termini ta’ ġestjoni ta’ krizijiet.

### **Kuntest aktar wiesa’**

Il-QEA għandha mandat biex tawditja l-“effiċjenza operazzjonali” tal-ġestjoni tal-BĊE. Dan huwa t-tieni awditu li l-QEA wettqet dwar l-involviment tal-BĊE fis-superviżjoni bankarja u jikkomplementa l-awditu tagħha tal-Bord Uniku ta’ Riżoluzzjoni (SRB), li għadu kemm ġie ppubblikat ix-xahar li għadda. Bħalma jista’ jkun mistenni, hemm temi komuni fiż-żewġ rapporti u, kemm f’dan ir-rapport tal-awditjar kif ukoll f’dak dwar l-SRB, aħna sibna li hemm htegi li jsir titjib fl-interazzjonijiet bejn iż-żewġ korpi. Għall-ġestjoni effiċjenti ta’ bank li jkun jinsab fi krizi, huwa essenzjali li jkun hemm involviment bikri, fluss tajjeb ta’ informazzjoni, u li jiġi żgurat li ma jkunx hemm lakuni regolatorji jew superviżorji importanti bejniethom. Jeżisti memorandum ta’ qbil bejn il-BĊE u l-SRB biex tingħata gwida dwar dawn il-punti, iżda jehtieg li dan jittejjeb, u li l-leġislaturi jqisu l-possibbiltà li jwettqu għadd ta’ azzjonijiet biex jallinjaw il-mandati tal-SRB u tal-BĊE u biex itejbu l-fluss ta’ informazzjoni bejniethom.

L-awdituri josservaw li kemm il-BĊE kif ukoll l-SRB aċċettaw il-biċċa l-kbira mir-rakkomandazzjonijiet fl-awditi rispettivi li wettqu. L-awdituri se jagħtu segwitu għal dawn ir-rakkomandazzjonijiet fil-gejjieni biex jaraw jekk ikunux ġew implimentati.

### **Noti lill-Edituri**

Il-krizi finanzjarja tal-2008 rriżultat f’bidliet kbar fir-regolamentazzjoni finanzjarja fl-UE. Il-qafas legali għas-superviżjoni bankarja ssaħħa u l-Mekkaniżmu Superviżorju Uniku (MSU) ġie stabbilit fl-2014. Is-superviżjoni tal-banek importanti fiż-żona tal-euro saret ir-responsabbiltà tal-Bank Ċentrali Ewropew (BĊE). L-MSU jinkludi l-BĊE u l-awtoritajiet superviżorji nazzjonali tal-pajjiżi parteċipanti. Wieħed mill-għanijiet prinċipali tiegħu huwa li jsaħħa l-istabbiltà tas-sistema bankarja taż-żona tal-euro. Il-BĊE għandu aktar minn 1 000 membru superviżorju tal-persunal.

Għall-iskopijiet ta’ dan l-awditu, l-awdituri eżaminaw il-ġestjoni ta’ krizijiet mill-BĊE fi hdan ir-rwol superviżorju tiegħu. Il-ġestjoni ta’ krizijiet tinvolti li s-superviżur jidentifika deterjorament fis-sitwazzjoni finanzjarja ta’ bank u, fejn mehtieg, juża s-setgħat ta’ intervent bikri. Hija tinkludi wkoll li l-banek iħejju pjanijiet ta’ rkupru minn qabel sabiex ikunu ppreparati għal sitwazzjoni ta’ krizi.

Fid-dawl tal-importanza tas-suġġett, il-QEA wettqet għadd ta’ awditi dwar l-infrastruttura regolatorja u superviżorja tal-banek u ta’ ditti finanzjarji oħra, u hemm aktar awditi previsti. Dan huwa t-tieni rapport dwar is-sistemi tal-UE għat-trattament ta’ banek li jkunu jinsabu f’diffikultà li l-QEA harġet fi żmien xahar. L-ewwel wieħed ġie ppubblikat f’Diċembru 2017 u huwa intitolat “Bord Uniku ta’ Riżoluzzjoni: Bdiet il-ħidma fuq komputu diffikultuż relatat mal-Unjoni Bankarja, iżda għad hemm ħafna xi jsir”.

Ikun tajjeb li dan ir-rapport jinqara flimkien mal-awditu li l-QEA wettqet fl-2016 dwar “Il-Mekkaniżmu Superviżorju Uniku - Bidu tajjeb iżda jenhtieg aktar titjib”. Dan l-ewwel rapport dwar il-funzjonijiet superviżorji tal-BĊE kien jittratta l-effiċjenza operazzjonali tal-ġestjoni tas-sistema superviżorja ġenerali li kienet ġiet stabbilita mill-BĊE.

Ir-Rapport Speċjali Nru 2/2018: “L-effiċjenza operazzjonali tal-ġestjoni ta’ krizijiet bankarji mill-BĊE” huwa disponibbli fuq is-sit web tal-QEA ([eca.europa.eu](http://eca.europa.eu)) bi 23 lingwa tal-UE.